



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۶/۰۹/۰۴

محمدابراهيم سپېڅلی

غرنی، یو وطن پرست شاعر

د روزگان ولایت د دهرآود ولسوالۍ د (ترک یتیم) کلي یوه سمسوره سیمه ده. د دې سیمې خلک اکثره په کښت او کرونده اخته دي. خلک په خپل ژوند خوشحال دي. ورورولي، مینه، وطن دوستي او میلمه پالنه د هر چا په زړه کي ځای لري.

د (ترک یتیم) کلي په اباد سیمه کي ښځي او نارینه په خپل ژوند خوشحال دي او هیڅ د ویري احساس نه کوي ځوانان د ورځي په مځو کي کار کوي او د شپې بیا تر ډیره مجلسونه کوي. سپین ږیرو د مسجد دېوال ته څنگونه اچولي او پخوانۍ کیسې کوي.

په عمر پاخه خلک پر خپلو مځو او کروندو باندي گرځي او له بزگرانو څخه د حاصلاتو پوښتنه کوي.

د (ترک یتیم) د کلي ملک عبدالحق د حاجي مرحوم عبدالحمید زوی په یاد کلي کي یوه پیژندل سوې څیره ده، اکثره وخت پر خپلو مځو گرځي او ځیني وخت له بزگرو سره په کارونو کي مرسته کوي او د ورځي په نیمايي کي بیا د ستریا رفع کولو پرمهال له کروندگرو سره په ورین تندي مجلس کوي.

بزگران دده له ښي گذاري خوشحال دي او هیڅ داسي فکر نه کوي، چي دوی له خپل سرخیل سره ناست دي، ځکه ددوی مجلس او خبري لکه د خوږو ملگرو داسي دي.

نن هم ملک عبدالحق له خپلو کروندگرو سره ناست دی چای څښي، د تندي خولي یې په لستوني پاکي کړې او په ورین تندي یې له بزگر سخي داد څخه پوښتنه وکړه، سرکال به حاصلات څنگه وي؟

سخي داد لا ځواب نه و ورکړی، چي د کلي یوه ډله کوچنیان کروندې ته راغله اود سلام ویلو سره سم یې پرمهال عبدالحق د زوی زیری وکړ.

ملک عبدالحق د سخي داد ځواب ته پاته نه سو او برابر په ډیري خوشحالی کورته راغلی.

په کور کي خوشحالي ده او د کورنۍ ټولو غړو مبارکي ورکړه، چي (زوی دی پیداسوی دی)

دی ډېر خوشحال دی او په خندانانه لهجه هرچاته د مبارکۍ په ځواب کي وایي، (خیر یوسی، خدای دي یې نیک مبارک کړي).

ملک عبدالحق له دریو ورځو وروسته د نژدې کلي ملا امام راوست او پر خپل زوی یې د بسم الله نوم کښېښود. د نامه میوه وویشل سوه او خوشحالي نوره هم ډیره سوه.

د خدای شپې او ورځي تیریري، بسم الله اووه کلن سو، پلار یې په کلي کي نژدې مکتب (ملا احمد عالی لېسې) ته شامل کړ او ډیر ژر پر معلم صاحب ځکه گران سو، چي درسونه یې تر نورو ټولگیوالو ښه زده کیدل.

بسم الله پر ټاکل سوي وخت مکتب ته تللی او پر ټاکل سوي وخت له مکتب څخه کورته راتلی.

له ده څخه د ټولگيوال ترڅنگ خپل استادان او ان د مکتب ملازمین هم خوشحال وو او دده د بنو اخلاقو ستاینه به یې کوله.

بسم الله د نورو ځوانانو په ډول زیات وخت په مجلسونه نه بلکې په درس ویلو تیروی او دولس کاله یې ښې نومرې ترلاسه کړې، په کال (۱۳۵۶) کې یې د کانکور ازموینه ورکړه اود کندهار د ښوونکو د روزنې عالي مؤسسې (ریاضي او فزیک) څانگې ته په لوړو نومرو بریالی سو.

د کندهار ښار او دلته د لوړو زده کړو تحصیل د بسم الله پر ژوند نور هم مثبت اغیز وکړ او دغه اغیز یې له سیاست سره اشنایي اود هیواد پالنې اور په زړه کې بل کړ.

بسم الله له دې وروسته د (دهراود) ولسوالۍ ساده ځوان نه و، هغه دلته ملگري، خو له خپل خالپوڅو له کلي څخه د لیرویالي له لاسه به یې کله ناکله ذهن ته یوشمیر موزون کلمات راتلل اود کاغذ پرمخ به یې د شعر په نامه لیکل او کرار کرار یې له نوم سره د (غرنی) تخلص هم زیات سو.

دوه کاله یې د کندهار د ښوونکو د روزنې په عالي مؤسسه کې لوري زده کړې پای ته ورسولې او د نورو لوړو زده کړو لپاره یې د بلغاریا هیواد ته د سفر موزې په پښو کړې.

بسم الله خان غرنی د بلغاریا په دولتي پوهنتون کې د سیاسي علومو په څانگه کې ماسټري وکړه او دلته پاته کیدو یې نور هم ذهن روښان اود هیواد مینه یې نوره هم په زړه کې وغورځیده.

که څه هم هلته د تلپاته کیدو زمینه ورته برابره وه، خو د گران هیواد محبت بیرته خپلې غیر ته راکش کړ.

له راتگ سره سم یې په ځینو دولتي څوکیو خپل هیواد ته خدمتونه وکړل او ان د هیواد ساتنې په لار کې عملا سنگر ته هم تللی دی.

اوس، چې له هغه وخته ډېر کلونه تیریري، د بسم الله غرنی سر، ربره او بریتونه ټول تک سپین دي.

اوس یې عمر د شپیتو کالو ته نژدې سوی دی، خو همت، پښتونولي او هیواد سره مینه لا هغسې ځوانه ده.

بسم الله غرنی په هیواد کې ټولې ناخوالې په سترگو لیدلې او دغو ناخوالو یې د شعر رنگ حماسي کړی دی، هرکله چې یې زړه ډېر تنگ سي، نو د خیال کوه قاف ته پناه یوسي اود شعر له شاپیریانو سره د گران افغانستان پر روانو حالاتو اوبښکې تویوي.

غرنی تراوسه تر زرو ټوټو زیات شعرونه لیکلي، مگر اووه سوه ټوټې ورسره خوندي پرتې دي. دده شعرونه تر شلو زیاتو محلي سندر غاړو د موسیقۍ له په زړه پوري نغمونو سره ویلي، چې خورا ډیر اوریدونکي لري.

نوموړی اوس د طلوع افغان ورځپاڼې د تصیص مدیر دی او په دې سپینه ربره د طلوع افغان مضامین په خورا دقت داسې تصحیح کوي، چې اکثره ځوانان ورته حیران دي.

که څه هم پر بسم الله غرنی تر نیمې پېړۍ زیات وخت تیرسوی دی، مگر تراوسه د یو کلیوال پښتون په ډول په یاري کې صادق، پر ژمنه ټینگ، د دوست په خوشحالی خوشحال او په غم یې غمجن دی.

اوس هم زیات وخت په مطالعه او مطبوعاتو تعقیبولو تیروي او ځینې وخت له خپلو همزولو سره هم کښېني او پر زړو خاطرو تبصرې کوي.

زه بسم الله غرنی ته هیواد پرست شاعر وایم او دا دوه شعرونه یې له تاسې سره هم شریکوم.

د شعر نمونې:

ډېر خوروي مي شپه او ورځ د ولسونو اوښکي
ځکه گرېوان ته مي بهېږي د غمونو اوښکي
يوه څلوېښتي د زوم او ناوي لا پوره سوي نه وي
پر شهادت يې پس شروع سي فريادونه اوښکي
ها د کوزدي دسمال تري مور يې په شناخته پوري
سپين ږيري پلار يې تويوي پس د سرو وينو اوښکي
شهيد بچي پر جنازه چي مور او پلار ته ور وړي
ملايکي پر تويوي له آسمانونو اوښکي
کډي په شا د مظلومانو دلته هلته غوره
تل يې له سترگو څه جاري وي له ظلمونو اوښکي
“غرنی” خوري د زرگي ويني د هغو له لاسه
چي هديرو کي تويوي څوک پر قبرونو اوښکي.